

ምዕራፍ 1

የእግዚአብሔር ባሪያና የኢየሱስ ክርስቶስ ሐዋርያ የሆነ ጳውሎስ፤

2 በእግዚአብሔር ለተመረጡት እምነት እንዲሆንላቸው በዘላለምም ሕይወት ተስፋ እንደ አምልኮት ያለውን እውነት እንዲያውቁ የተላከ፤ ስለዚህም ሕይወት የማይዋሽ እግዚአብሔር ከዘላለም ዘመናት በፊት ተስፋ ሰጠ፤

3 በዘመኑም ጊዜ፤ መድኃኒታችን እግዚአብሔር እንዳዘዘ፤ ለእኔ አደራ በተሰጠኝ ስብከት ቃሉን ገለጠ፤

4 በሃይማኖት ኅብረት እውነተኛ ልጄ ለሚሆን ለቲቶ፤ ከእግዚአብሔር አብ ከመድኃኒታችንም ከጌታ ከኢየሱስ ክርስቶስ ጸጋና ምሕረት ሰላምም ይሁን።

5 ስለዚህ ምክንያት የቀረውን እንድታደራጁ በየከተማውም፤ እኔ አንተን እንዳዘዝሁ፤ ሽማግሌዎችን እንድትሾም በቀርጤስ ተውሁህ፤

6 የማይነቀፍና የአንዲት ሚስት ባል የሚሆን፤ የሚያምኑም ልጆች ያሉት፤ ስለ መዳራትም ወይም ስለ አለመታዘዝ የማይከሰስ ማንም ቢኖር፤ ሹመው።

7 ኤጲስ ቆጶስ፤ እንደ እግዚአብሔር መጋቢ፤ የማይነቀፍ ሊሆን ይገባዋልና፤ የማይኮራ፤ የማይቆጣ፤ የማይሰክር፤ የማይጨቃጨቅ፤ ነውረኛ ረብ የማይወድ፤

8 ነገር ግን እንግዳ ተቀባይ፤ በጎ የሆነውን ነገር የሚወድ፤ ጠንቃቃ፤ ጸድቅ፤ ቅዱስ፤ ራሱን የሚገዛ ይሁን፤

9 ሕይወት በሚገኝበት ትምህርት ደግሞ ሊመክር ተቃዋሚዎቹንም ሊወቅስ ይችል ዘንድ፤ እንደተማረው በታመነ ቃል ይጽና።

10 የማይታዘዙና ከንቱ የሚናገሩ የሚያታልሉ ይልቁንም ከተገረዙት ወገን የሚሆኑ ብዙ ናቸውና፤

11 እነዚህም ስለ ነውረኛ ረብ የማይገባውን እያስተማሩ ቤቶችን በሞላው ስለ ሚገለብጡ፤ አፋቸውን መዝጋት ይገባል።

12 የገዛ ራሳቸው ነቢይ የሆነ ከእነርሱ አንዱ። የቀርጤስ ሰዎች ዘወትር ውሸተኞች፤ ክፉዎች አራዊት፤ በላተኞች፤ ሥራ ፈቶች ናቸው ብሎአል።

13-14 ይህ ምስክር እውነተኛ ነው። ስለዚህ ምክንያት የአይሁድን ተረትና ከእውነት ፈቀቅ የሚሉትን ሰዎች ትእዛዝ ሳያዳምጡ፤ በሃይማኖት ጤናሞች እንዲሆኑ በብርቱ ውቀሳቸው።

15 ሁሉ ለንጹሐች ንጹሕ ነው፤ ለርድፍና ለማያምኑ ግን ንጹሕ የሆነ ምንም የለም፤ ነገር ግን አእምሮአቸውም ሕሊናቸውም ረክሶአል።

16 እግዚአብሔርን እንዲያውቁ በግልጥ ይናገራሉ፤ ዳሩ ግን የሚያስጸይፉና የማይታዘዙ ለበጎ ሥራም ሁሉ የማይበቁ ስለ ሆኑ፤ በሥራቸው ይከዱታል።